



ပျံ့လျက်ဟန်

မပျော်ရွှင်ခြင်းနိုင်ငံနှင့်
အခြားအရေးအသားများ

အပိုင်း (၁)
မပျော်ရွှင်ခြင်းနိုင်ငံ

(၁) မပျော်ရွှင်ခြင်းနိုင်ငံက လူတွေဟာ မပျော်ရွှင်ခြင်း သစ်သီးတွေကို စားကြတယ်။ မပျော်ရွှင်ခြင်းသစ်ပင်တွေဟာ နေရာအနှံ့ ပေါက်ရောက်ဖြစ်ထွန်းနေကြတယ်။ မပျော်ရွှင်ခြင်းနိုင်ငံရဲ့ ရုံးသုံးဘာသာစကားထဲမှာ ပျော်ရွှင်ခြင်းဆိုတဲ့ စကားလုံးလုံးဝ မပါဘူး။ မပျော်ရွှင်ခြင်းသစ်သီးတွေကို မပျော်ရွှင်တဲ့ လူတွေက စားသုံးပြီး မပျော်ရွှင်ခြင်းဗီတာမင်တွေကို ရရှိနေကြတယ်။

မ	မ	မ
ပျော်	ပျော်	ပျော်
ရွှင်	ရွှင်	ရွှင်
ခြင်း	ခြင်း	ခြင်း
	သစ်သီး	
	လူသား	
	နိုင်ငံ	

(၂)တစ်ဖက်က လောင်ချာနဲ့ ထုလိုက်တယ်။ ဝုန်းခနဲ၊ ဂျိမ်းခနဲ မြည်ပြီး မြေကြီးတွေ ဖွာလန်ကြဲထွက်။ ခြေထောက်တွေ၊ လက်တွေ၊ ခေါင်းတွေ မိုးပေါ်ပျံတက်သွားတယ်။ သွေးတွေ ရဲခနဲ။ လူတွေ အလဲလဲအပြိုပြို၊ ပြေးလွှားနေကြ။ သစ်ပင်တွေ မျက်ရည်တွေလည်ရွဲ ငိုယိုနေကြ။ လောင်ချာသံတွေ၊ အမြောက်သံတွေ တစ်လုံးပြီးတစ်လုံး ပေါက်ကွဲလျက်။ ခြေထောက်တွေ၊ လက်တွေ၊ ခေါင်းတွေ မိုးပေါ်ပျံတက်သွားလျက်။ ဒဏ်ရာတွေနဲ့ မြေကြီးဟာ မြန်မြန် အသက်ထွက်ပါရစေဆိုတဲ့ ဆုတောင်းစကားကို တတွတ်တွတ်

ဆိုလိုနေတယ်။

သွေးတွေ၊ အသက်တွေကို စားသုံးထားတဲ့ ကျည်ဆန်ခွံတွေကို ဘုရားဆင်းတု ထုလုပ်ပူဇော်ကြတယ်။ အမြောက်ဆည်ခွံတွေက ပန်းအိုးတွေအဖြစ် သူတို့ ရဲ့ အသုံးဝင်မှုကို ပေးနေသေးတယ်။

နောက်တော့ လောင်ချာတွေ၊ အမြောက်တွေက တဝန်းဝန်း ကျရောက်လာပြန်တယ်။ မြေကြီးတွေ ဖွာခနဲဖွာခနဲ။

(၃) နိုင်ငံတကာ ကျန်းမာရေးစောင့်ရှောက်မှုအဖွဲ့တစ်ဖွဲ့ဟာ စစ်ဘေးဒဏ်ကနေ လွတ်မြောက်လာသူတစ်ဦးကို ပြည်လည်ကုသဖို့ ပြင်ဆင်နေတယ်။ သူ့ရဲ့ ဘာသာစကားကို သူတို့ နားမလည်ကြဘူး။ သူ စကားလည်း သိပ်မပြောတတ်ဘူး။ သူ့ အသံက ဒဏ်ရာရထားတဲ့ တိရစ္ဆာန်တစ်ကောင်ရဲ့ အသံလို တိုးညှင်းဖျော့တော့လို့ နေတယ်။ ဆရာဝန်တွေက သူ့ကို အော်ပရေးရှင်းမလုပ်မီ ဦးနှောက်စကန် ဖတ်ကြည့်ကြတယ်။

သူ့ခေါင်းထဲမှာ လောင်ချာသံတွေ၊ အမြောက်သံတွေ၊ နှစ်ပေါင်း ခြောက်ဆယ်ကျော်စာလောက် ရှိလို့ နေတယ်။ ဆရာဝန်တွေဟာ ကြောက်လန့်တကြား နားတွေကို ပိတ်လိုက်တယ်။ မပျော်ရွှင်ခြင်းနိုင်ငံသားရဲ့ နှလုံးခုန်သံကို သူတို့ ကြောက်နေကြတယ်။

(၄) တိမ်တွေ မလှတာကို တရားနဲ့ ဖြေပါ။ သင့်ပတ်ဝန်းကျင် မတိုးတက်တာကို တရားနဲ့ ဖြေပါ။ သင့်အမျိုးတွေ မကြီးပွားသေးတာကို တရားနဲ့ ဖြေပါ။ လူအချင်းချင်း ခေါင်းပုံဖြတ်သူတွေ ကြီးပွားနေတာကိုလည်း တရားနဲ့ ဖြေပါ။ သင်မကြိုက်တဲ့ လူရပ်ကွက်ဥက္ကဋ္ဌ ဖြစ်နေတာကိုလည်း တရားနဲ့ ဖြေပါ။ သင် ကား မစီးနိုင်သေးပေမယ့် နေ့စဉ်နဲ့ အမျှ ကားတိုက်ခံရမယ့်

ရာခိုင်နှုန်းများကိုလည်း တရားနဲ့ ဖြေပါ။ သင့်သားသမီး ကျောင်းစရိတ်အတွက် ခေါင်းစားနေရတာကိုလည်း တရားနဲ့ ဖြေပါ။ နေထိုင်မကောင်းလို့ ဆေးရုံမှာ ဆေးဖိုးမတတ်နိုင်၊ သေမယ့်အချိန် စောင့်နေရရင်လည်း တရားနဲ့ ဖြေပါ။ သင့်လိုလူတွေ အများကြီး ရှိနေတာကိုလည်း တရားနဲ့ ဖြေပါ။ အစစအရာရာကို တရားနဲ့ ဖြေပါ။

(၅) ကွမ်းတံတွေးဟာ လမ်းပေါ်ပျစ်ခနဲ ရောက်ချလာ။ ထွေးသူ ကားသမားဟာ ခပ်တည်တည်ကြီးနဲ့ ရှေ့ဆက်လို့ ချီတက်သွားတယ်။ လမ်းမပေါ်မှာ ရဲခနဲ။ ဒီလမ်းမပေါ်မှာ မကြာခဏဆိုသလို အနီရောင်တွေ စွန်းထင်းတယ်။ သမိုင်းစာအုပ်မှာ အနီတွေ တောက်လွန်းတယ်။ မခံမရပ်နိုင်လောက်အောင်ပဲ။ မျက်လုံးတွေ မှ ဝတ်ထားလိုက်ရတယ်။ မျက်စိစူးလွန်းလို့ ။ နားတွေ ပိတ်ထားလိုက်ရတယ်။ ငိုသံတွေ ညံ့လွန်းလို့ ။ စာအုပ်ထဲက သမိုင်းလူသားတွေဟာ စာအုပ်ထဲမှာ လှုပ်ရှားအသက်ဝင်နေသလို အပြင်က တပည့်တွေကို လမ်းညွှန်မှုတွေ ပေးနေသေးတယ်။

ဒီစာအုပ်ကို ပိတ်လိုက်ပါ။ အပြီးတိုင် မီးရှို့ပစ်ပါ။ နောင်လာနောင်သားများ ပျော်ရွှင်မှုရရှိအောင်ပါ။

(၆) မပျော်ရွှင်ခြင်း သစ်သီးတွေကို နိုင်ငံတကာ တင်ပို့ရောင်းချတဲ့ အခါ ရောင်းကောင်းတယ်။ ဘာကြောင့်လဲဆိုတော့ ဈေးအရမ်းပေါတယ်။ လိုသလောက် ရနိုင်တယ်။ ခိုင်းကောင်းတယ်။ ထားရာနေ၊ စေရာသွားပဲ။ ဘယ်တော့မှ စောဒက မတက်ဘူး။ ဒီတော့ မပျော်ရွှင်ခြင်း သစ်သီးတွေကို အိမ်နီးချင်းနိုင်ငံတွေက အားတက်သရော မှာ ယူသုံးစွဲကြတယ်။ သူတို့ လုပ်အားနဲ့ ရထားတဲ့ ဈေးပေါပေါပစ္စည်းတွေကို မပျော်ရွှင်ခြင်းနိုင်ငံထဲကိုပဲ

အမြတ်တွေတင်လို့ ရောင်းရပြန်တယ်။ ကုန်ကြမ်းဆိုလည်း သူတို့ ဆီက ရတာပဲ။ ဒီတော့ အိမ်နီးချင်းတွေဟာ မပျော်ရွှင်ခြင်းနိုင်ငံက ဘဲကြီးတွေကို အရမ်းချစ်ကြတယ်။ မပျော်ရွှင်ခြင်း လူသားလေးတွေကို ထုတ်လုပ်ပေးနေတာကြောင့် ဆုတံဆိပ်တွေ ချီးမြှင့်ကြတယ်။ ဒီ ခေတ်မှာ သူတို့ တောင် မထုတ်လုပ်နိုင်တော့တဲ့ မပျော်ရွှင်ခြင်း လူသားတွေဟာ ကမ္ဘာ့တန်ဖိုးကြီး ပစ္စည်းတွေပဲ။ ကမ္ဘာပေါ်မှာ နိုင်ငံနည်းနည်းလောက်ကပဲ ထုတ်လုပ်နေနိုင်ကြတာ မဟုတ်လား။

မပျော်ရွှင်ခြင်း သစ်သီးတွေ တန်းစီ။

(၇) “မင်္ဂလာပါ မပျော်ရွှင်ခြင်းနိုင်ငံ” လို့ ပြောပြီး သူတို့ လာကြတယ်။ စီးပွားရှာလို့ ကောင်းမယ့်အပြင် လုပ်ကွက်အသစ်တွေ ရှိနေတာကြောင့် အပျိုစင်မြေလို့ တောင် ခေါ်နေကြလေရဲ့ ။ သဘောကတော့ ပါကင်ပေါ့။ ပါကင်ကို သူတို့ တွေဖောက်ဖို့ အပြိုင်အဆိုင်လာနေကြပြီ။ လေယာဉ်တွေတောင် မချီမဆုံတင်ဆောင်နေကြရတယ်။ မပျော်ရွှင်ခြင်းလူသားငယ်တွေကို သူတို့ ကြိုက်သလို ကစားလို့ ရမယ်ဆိုတာ ဗေဒင်တောင်မမေးဘဲ သိနေကြတယ်။ မပျော်ရွှင်ခြင်းပါကင်အတွက် သူတို့ ရောက်လာကြပါပြီ။ ကြိုက်တဲ့ ဈေးခေါ်ကြပေတော့။ အရင်းရှင်စနစ်ဆိုတာ အရင်းကြီးတဲ့ တုတ်တစ်ချောင်းပဲ။ ပြင်ဆင်ပါ။ ပြုပြင်ပါ။ မင်္ဂလာပါ။ ဝင်လာပါ။

(၈) သေချာပါတယ်။ မပျော်ရွှင်ခြင်း လူသားငယ်လေးတွေဟာ အန်နီမေးရှင်းအရပ်လေးတွေလို လှုပ်တီးလှုပ်တုတ်နဲ့ ။ ဒီအရပ်တွေကို ဆေးထိုးလိုက်တယ်။ အကြီးကြီးဖြစ်လာကြတယ်။ အကောင်ကြီးတော့ ပိုလေးလာတယ်။ ပိုလေးလာတော့ မလှုပ်ရှားနိုင်တော့ဘူး။ အသီးတွေ

ပိုကြီးလာတယ်။ သစ်ပင်တွေလည်း ပိုကြီးလာတယ်။ မပျော်ရွှင်မှု
မိုးကောင်းကင်ဟာ ကျယ်ပြောလာတယ်။ လူတွေက
သစ်ပင်ပေါ်တက်လိုက်၊ သစ်ပင်က လူတွေပေါ်တက်လိုက်၊
ရှုပ်ထွေးမှုဟာ ကြီးမားသထက် ကြီးမားလို့ ။ ဒီဇာတ်ခုံပေါ်မှာ
ဘာတွေမှန်းမသိတဲ့ အရာတွေ ပါလာသလို၊ ဖန်တရာတေပြီးသား
ဇာတ်ကွက်တွေလည်း ပြန်အသုံးပြုကြတယ်။
မပျော်ရွှင်ခြင်းလူသားလေး တစ်ယောက် ဇာတ်စင်ပေါ်ကနေ
လှမ်းမေးတယ်။

“မိတ်ဆွေ ခင်ဗျား ဘယ်ရောက်နေတာလဲ” တဲ့ ။

* * *